

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀವಾಮನಪುರಾಣೇ ವಾಮನಪ್ರಾದುರ್ಭಾವೇ
|| ಶ್ರೀಗಜೇಂದ್ರಮೋಕ್ಷಣಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಗಜೇಂದ್ರಮೋಕ್ಷಣಂ ||

ನಾರದ ಉವಾಚ

ಯಾಂಜಪ್ಯಾನ್ಭಗವದ್ಭಕ್ತ್ಯಾ ಪ್ರಹ್ಲಾದೋ ದಾನವೋಽಜಪತ್ |
ಗಜೇಂದ್ರಮೋಕ್ಷಣಾದೀಂಸ್ತ್ವಂ ಚತುರಸ್ತಾನ್ ವದಸ್ವ ಮೇ || 1 ||

ಪುಲಸ್ತ್ಯ ಉವಾಚ

ಶೃಣುಷ್ಟ ಕಥಯಿಷ್ಯಾಮಿ ಜಪ್ಯಾನೇತಾಂಸ್ತಪೋಧನ |
ದುಃಸ್ವಪ್ನನಾಶೋ ಭವತಿ ಯೈರುಕ್ತೈಃ ಸಂಸ್ಕೃತೈಃ ಶ್ರುತೈಃ || 2 ||

ಗಜೇಂದ್ರಮೋಕ್ಷಣಂ ತ್ವಾದೌ ಶೃಣು ತ್ವಂ ತದನಂತರಂ |
ಸಾರಸ್ವತೌ ತತಃ ಪುಣ್ಯೌ ಪಾಪಪ್ರಶಮನೌ ಸ್ತವೌ || 3 ||

ಸರ್ವರತ್ನಮಯಃ ಶ್ರೀಮಾಂಸ್ತ್ರಿಕೂಟೋ ನಾಮ ಪರ್ವತಃ |
ಸುತಃ ಪರ್ವತರಾಜಸ್ಯ ಸುಮೇರೋರ್ಭಾಸ್ಕರದ್ಯುತೇಃ || 4 ||

ಕ್ಷೀರೋದಜಲವೀಚ್ಯಗ್ರೈರ್ಧೌತಾಮಲಶಿಲಾತಲಃ |
ಉತ್ಥಿತಃ ಸಾಗರಂ ಭಿತ್ತ್ವಾ ದೇವರ್ಷಿಗಣಸೇವಿತಃ || 5 ||

ಅಪ್ಸರೋಭಿಃ ಪರಿವೃತಃ ಶ್ರೀಮಾನ್ಪ್ರಸ್ರವಣಾಕುಲಃ |
ಗಂಧರ್ವೈಃ ಕಿನ್ನರೈರ್ಯಕ್ಷೈಃ ಸಿದ್ಧಚಾರಣಗುಹ್ಯಕೈಃ || 6 ||

ವಿದ್ಯಾಧರೈಃ ಸಪತ್ನೀಕೈಃ ಸಂಯತೈಶ್ಚ ತಪಸ್ವಿಭಿಃ |
ವೃಕದ್ವೀಪಿಗಜೇಂದ್ರೈಶ್ಚ ಧೃತಗಾತ್ರೋ ವಿರಾಜತೇ || 7 ||

ಪುನ್ನಾಗೈಃ ಕರ್ಣಿಕಾರೈಶ್ಚ ಬಿಲ್ವಾಮಲಕಪಾಟಲೈಃ |
ಚೂತನೀಪಕದಂಬೈಶ್ಚ ಚಂದನಾಗುರುಚಂಪಕೈಃ || 8 ||

ಶಾಲೈಸ್ತಾಲೈಸ್ತಮಾಲೈಶ್ಚ ಸರಲಾರ್ಜುನಪರ್ಪಟೈಃ |
ಯಥಾನ್ಯೈವಿವಿದೈವ್ಯಕ್ಷೈಃ ಸರ್ವತಃ ಸಮಲಂಕೃತಃ || 9 ||

ನಾನಾ ಧಾತ್ವಂಕಿತೈಃ ಶೃಂಗೈಃ ಪ್ರಸ್ರವದ್ಭಿಃ ಸಮಂತತಃ |
ಶೋಭಿತೋ ರುಚಿರಪ್ರಸ್ಥೈಸ್ತ್ರಿಭಿವಿಸ್ತೀರ್ಣಸಾನುಭಿಃ || 10 ||

ಮೃಗೈಃ ಶಾಖಾಮೃಗೈಃ ಸಿಂಹೈರ್ಮಾತಂಗೈಶ್ಚ ಸದಾಮದೈಃ |
ಜೀವಂ ಜೀವಕಸಂಘುಷ್ಟೈಶ್ಚಕೋರಶಿಖಿನಾದಿತೈಃ || 11 ||

ತಸ್ಯೈಕಂ ಕಾಂಚನಂ ಶೃಂಗಂ ಸೇವತೇ ಯದ್ಧಿವಾಕರಃ |
ನಾನಾಪುಣ್ಯಸಮಾಕೀರ್ಣಂ ನಾನಾಗಂಧಾದಿವಾಸಿತಂ || 12 ||

ದ್ವಿತೀಯಂ ರಾಜತಂ ಶೃಂಗಂ ಸೇವತೇ ಯನ್ನಿಶಾಕರಃ |
ಪಾಂಡುರಾಂಬುದಸಂಕಾಶಂ ತಥಾ ರತ್ನಚಯೋಪಮಂ || 13 ||

ವಜ್ರೇಂದ್ರನೀಲವೈಡೂರ್ಯತೇಜೋಭಿರ್ಭಾಸಯಂದಿಶಃ |
ತೃತೀಯಂ ಬ್ರಹ್ಮಸದನಂ ಪ್ರಹೃಷ್ಟಂ ಶೃಂಗಮುತ್ತಮಂ || 14 ||

ನ ತತ್ಕೃತಘ್ನಾಃ ಪಶ್ಯಂತಿ ನೃಶಂಸಾ ನೈವ ರಾಕ್ಷಸಾಃ |
ನಾತಪ್ತತಪಸೋ ಲೋಕೇ ಯೇ ಚ ಪಾಪಕೃತೋ ಜನಾಃ || 15 ||

ತಸ್ಯ ಸಾನುಮತಃ ಪೃಷ್ಠೇ ಸರಃ ಕಾಂಚನಪಂಕಜಂ |
ಕಾರಂಡವಸಮಾಕೀರ್ಣಂ ರಾಜಹಂಸೋಪಶೋಭಿತಂ || 16 ||

ಕುಮುದೋತ್ಪಲಕಹ್ಲಾರೈಃ ಪುಂಡರೀಕೈಶ್ಚ ಶೋಭಿತಂ |
ಕಮಲೈಃ ಶತಪತ್ಮೈಶ್ಚ ಕಾಂಚನೈಃ ಸಮಲಂಕೃತಂ || 17 ||

ಪತ್ಮೈರ್ಮರಕತಪ್ರಖ್ಯೈಃ ಪುಷ್ಪೈಃ ಕಾಂಚನಸನ್ನಿಭೈಃ |
ಗುಲ್ಮೈಃ ಕೀಚಕವೇಣೂನಾಂ ಸಮಂತಾತ್ಪರಿವೇಷ್ಟಿತಂ || 18 ||

ತಸ್ಮಿನ್ನರಸಿ ದುಷ್ಟಾತ್ಮಾ ನಿಗೂಢೋಽಂತರ್ಜಲೇಶಯಃ |
ಆಸೀದ್ ಗ್ರಾಹೋ ಗಜೇಂದ್ರಾಣಾಂ ದುರಾಧರ್ಷೋ ಮಹಾಬಲಃ || 19 ||

ಅಥ ದಂತೋಜ್ಜ್ವಲವಪುಃ ಕದಾಚಿದ್ಗಜಯೂಥಪಃ |
ಮದಸ್ರಾವೀ ಜಲಾಕಾಂಕ್ಷೀ ಪಾದಚಾರೀವ ಪರ್ವತಃ || 20 ||

ವಾಸಯನ್ಮದಗಂಧೇನ ಗಿರಿಮೈರಾವತೋಪಮಃ |
ಸ ಗಜೋಽಂಜನಸಂಕಾಶೋ ಮದಾಘೂರ್ಣಿತಲೋಚನಃ || 21 ||

ತೃಷಿತಃ ಸ್ನಾತುಕಾಮೋಽಸಾವವತೀರ್ಣಶ್ಚ ತಜ್ಜಲಂ |
ಸಲೀಲಃ ಪಂಕಜವನೇ ಯೂಥಮಧ್ಯಗತಸ್ತ್ವರನ್ || 22 ||

ಗೃಹೀತಸ್ತೇನ ರೌದ್ರೇಣ ಗ್ರಾಹೇಣಾವ್ಯಕ್ತಮೂರ್ತಿನಾ |
ಪಶ್ಯಂತೀನಾಂ ಕರೇಣೂನಾಂ ಕ್ರೋಶಂತೀನಾಂ ಚ ದಾರುಣಂ || 23 ||

ಹ್ರಿಯತೇ ಪಂಕಜವನೇ ಗ್ರಾಹೇಣಾತಿಬಲೀಯಸಾ |
ಗಜ ಆಕರ್ಷತೇ ತೀರಂ ಗ್ರಾಹ ಆಕರ್ಷತೇ ಜಲಂ || 24 ||

ತಯೋರ್ದಿವ್ಯಂ ಮಹಾಯುದ್ಧಂ ಜಾತಂ ವರ್ಷಸಹಸ್ರಕಂ |
ವಾರುಣೈಃ ಸಂಯುತಃ ಪಾಶೈರ್ನಿಷ್ಪ್ರಯತ್ನಗತಿಃ ಕೃತಃ || 25 ||

ವೇಷ್ಣ್ಯಮಾನಃ ಸುಘೋರೈಸ್ತು ಪಾಶೈರ್ನಾಗೋ ದೃಢೈಸ್ತಥಾ |
ವಿಸ್ಫೂರ್ಯ ಚ ಯಥಾಶಕ್ತಿ ವಿಕ್ರೋಶಶ್ಚ ಮಹಾರವಾನ್ || 26 ||

ವ್ಯಥಿತಃ ಸನ್ನಿರುಚ್ಛ್ವಾಸೋ ಗೃಹೀತೋ ಘೋರಕರ್ಮಣಾ |
ಪರಮಾಮಾಪದಂ ಪ್ರಾಪ್ಯ ಮನಸಾಚಿಂತಯದ್ಧರಿಂ || 27 ||

ಸ ತು ನಾಗವರಃ ಶ್ರೀಮಾನ್ನಾರಾಯಣಪರಾಯಣಃ |
ತಮೇವ ಶರಣಂ ದೇವಂ ಗತಃ ಸರ್ವಾತ್ಮನಾ ತದಾ || 28 ||

ಏಕಾತ್ಮಾನುಗೃಹೀತಾತ್ಮಾ ವಿಶುದ್ಧೇನಾಂತರಾತ್ಮನಾ |
ಜನ್ಮಜನ್ಮಾಂತರಾಭ್ಯಾಸಾದ್ಭಕ್ತಿಮಾನ್ಗರುಡದ್ವಜೇ || 29 ||

ಆದ್ಯಂ ದೇವಂ ಮಹಾದೇವಂ ಪೂಜಯಾಮಾಸ ಕೇಶವಂ |
ಮಥಿತಾಮೃತಫೇನಾಭಂ ಶಂಖಚಕ್ರಗದಾಧರಂ || 30 ||

ಸಹಸ್ರಶುಭನಾಮಾನಮಾದಿದೇವಮಜಂ ವಿಭುಂ |
 ಪ್ರಗೃಹ್ಯ ಪುಷ್ಕರಾಗ್ರೇಣ ಕಾಂಚನಂ ಕಮಲೋತ್ತಮಂ |
 ಆಪದ್ವಿಮೋಕ್ಷಮನ್ವಿಚ್ಛನ್ಗಜಃ ಸ್ತೋತ್ರಮುದೀರಯತ್ || 31 ||

ಗಜೇಂದ್ರ ಉವಾಚ
 ಓಂ ನಮೋ ಮೂಲಪ್ರಕೃತಯೇ ಅಜಿತಾಯ ಮಹಾತ್ಮನೇ |
 ಅನಾಶ್ರಿತಾಯ ದೇವಾಯ ನಿಃಸ್ಪೃಹಾಯ ನಮೋಽಸ್ತು ತೇ || 32 ||

ನಮ ಆದ್ಯಾಯ ವಾಮಾಯ ಆರ್ಷಾಯಾದಿಪ್ರವರ್ತಿನೇ |
 ಅನಂತರಾಯ ಚೈಕಾಯ ಅವ್ಯಕ್ತಾಯ ನಮೋ ನಮಃ || 33 ||

ನಮೋ ಗುಹ್ಯಾಯ ಗುಢಾಯ ಗುಣಾಯ ಗುಣವರ್ತಿನೇ |
 ಅತರ್ಕ್ಯಾಯಾಪ್ರಮೇಯಾಯ ಅತುಲಾಯ ನಮೋ ನಮಃ || 34 ||

ನಮಃ ಶಿವಾಯ ಶಾಂತಾಯ ನಿಶ್ಚಿಂತಾಯ ಯಶಸ್ವಿನೇ |
 ಸನಾತನಾಯ ಪೂರ್ವಾಯ ಪುರಾಣಾಯ ನಮೋ ನಮಃ || 35 ||

ನಮೋಽಸ್ತು ತಸ್ಮೈ ದೇವಾಯ ನಿರ್ಗುಣಾಯ ಗುಣಾತ್ಮನೇ |
 ನಮೋ ಜಗತ್ಪ್ರತಿಷ್ಠಾಯ ಗೋವಿಂದಾಯ ನಮೋ ನಮಃ || 36 ||

ನಮೋಽಸ್ತು ಪದ್ಮನಾಭಾಯ ಸಾಂಖ್ಯಯೋಗೋದ್ಭವಾಯ ಚ |
 ವಿಶ್ವೇಶ್ವರಾಯ ದೇವಾಯ ಶಿವಾಯ ಹರಯೇ ನಮಃ || 37 ||

ನಮೋಽಸ್ತು ತಸ್ಮೈ ದೇವಾಯ ನಿರ್ಗುಣಾಯ ಗುಣಾತ್ಮನೇ |
 ನಾರಾಯಣಾಯ ವಿಶ್ವಾಯ ದೇವಾಯ ಪರಮಾತ್ಮನೇ || 38 ||

ನಮೋ ನಮಃ ಕಾರಣವಾಮನಾಯ
 ನಾರಾಯಣಾಯಾಮಿತವಿಕ್ರಮಾಯ |
 ಶ್ರೀಶಾರ್ಙ್ಗಚಕ್ರಾಸಿಗದಾಧರಾಯ
 ನಮೋಽಸ್ತು ತಸ್ಮೈ ಪುರುಷೋತ್ತಮಾಯ || 39 ||

ಗುಹ್ಯಾಯ ವೇದನಿಲಯಾಯ ಮಹೋರಗಾಯ
ಸಿಂಹಾಯ ದೈತ್ಯನಿಧನಾಯ ಚತುರ್ಭುಜಾಯ |
ಬ್ರಹ್ಮೇಂದ್ರರುದ್ರಮುನಿಚಾರಣಸಂಸ್ತುತಾಯ
ದೇವೋತ್ತಮಾಯ ಸಕಲಾಯ ನಮೋಽಚ್ಯುತಾಯ || 40 ||

ನಾಗೇಂದ್ರಭೋಗಶಯನಾಯ ಚ ಸುಪ್ರಿಯಾಯ
ಗೋಕ್ಷೀರಹೇಮಶುಕನೀಲಘನೋಪಮಾಯ |
ಪೀತಾಂಬರಾಯ ಮಧುಕೈಟಭನಾಶನಾಯ
ವಿಶ್ವಾಯ ಚಾರುಮುಕುಟಾಯ ನಮೋಽಕ್ಷರಾಯ || 41 ||

ನಾಭಿಪ್ರಜಾತಕಮಲಸ್ಥಚತುರ್ಮುಖಾಯ
ಕ್ಷೀರೋದಕಾರಣವನಿಕೇತಯಶೋಧರಾಯ |
ನಾನಾವಿಚಿತ್ರಕನಕಾಂಗದಭೂಷಣಾಯ
ಸರ್ವೇಶ್ವರಾಯ ವರದಾಯ ನಮೋ ವರಾಯ || 42 ||

ಭಕ್ತಿಪ್ರಿಯಾಯ ವರದೀಪ್ತಸುದರ್ಶನಾಯ
ದೇವೇಂದ್ರವಿಘ್ನಶಮನೋದ್ಯತಪೌರುಷಾಯ |
ಫುಲ್ಲಾರವಿಂದವಿಮಲಾಯತಲೋಚನಾಯ
ಯೋಗೇಶ್ವರಾಯ ವರದಾಯ ನಮೋ ವರಾಯ || 43 ||

ಬ್ರಹ್ಮಾಯನಾಯ ತ್ರಿದಶಾಯನಾಯ
ಲೋಕಾಯನಾಯಾತ್ಮಹಿತಾಯನಾಯ |
ನಾರಾಯಣಾಯಾತ್ಮವಿಕಾಶನಾಯ
ಮಹಾವರಾಹಾಯ ನಮಸ್ಕರೋಮಿ || 44 ||

ಕೂಟಸ್ಥಮವ್ಯಕ್ತಮಚಿಂತ್ಯರೂಪಂ
ನಾರಾಯಣಂ ಕಾರಣಮಾದಿದೇವಂ |
ಯುಗಾಂತಶೇಷಂ ಪುರುಷಂ ಪುರಾತನಂ
ತಂ ದೇವದೇವಂ ಶರಣಂ ಪ್ರಪದ್ಯೇ || 45 ||

ಯೋಗೇಶ್ವರಂ ಚಾರುವಿಚಿತ್ರಮೌಲಿ -
 ಮಜ್ಜೇಯಮಗ್ರ್ಯಂ ಪ್ರಕೃತೇಃ ಪರಸ್ಥಂ |
 ಕ್ಷೇತ್ರಜ್ಞಮಾತ್ಮಪ್ರಭವಂ ವರೇಣ್ಯಂ
 ತಂ ವಾಸುದೇವಂ ಶರಣಂ ಪ್ರಪದ್ಯೇ || 46 ||

ಅದೃಶ್ಯಮವ್ಯಕ್ತಮಚಿಂತ್ಯಮವ್ಯಯಂ
 ಬ್ರಹ್ಮರ್ಷಯೋ ಬ್ರಹ್ಮಮಯಂ ಸನಾತನಂ |
 ವದಂತಿ ಯಂ ವೈ ಪುರುಷಂ ಸನಾತನಂ
 ತಂ ದೇವಗುಹ್ಯಂ ಶರಣಂ ಪ್ರಪದ್ಯೇ || 47 ||

ಯದಕ್ಷರಂ ಬ್ರಹ್ಮ ವದಂತಿ ಸರ್ವಗಂ
 ನಿಶಮ್ಯ ಯಂ ಮೃತ್ಯುಮುಖಾತ್ಪ್ರಮುಚ್ಯತೇ |
 ತಮೀಶ್ವರಂ ತೃಪ್ತಮನುತ್ತಮೈರ್ಗುಣೈಃ
 ಪರಾಯಣಂ ವಿಷ್ಣುಮುಪೈಮಿ ಶಾಶ್ವತಂ || 48 ||

ಕಾರ್ಯಂ ಕ್ರಿಯಾಕಾರಣಮಪ್ರಮೇಯಂ
 ಹಿರಣ್ಯನಾಭಂ ವರಪದ್ಮನಾಭಂ |
 ಮಹಾಬಲಂ ದೇವನಿಧಿಂ ಸುರೇಶಂ
 ವ್ರಜಾಮಿ ವಿಷ್ಣುಂ ಶರಣಂ ಜನಾರ್ದನಂ || 49 ||

ಕಿರೀಟಕೇಯೂರಮಹಾರ್ಹನಿಷ್ಕೈ -
 ಮರ್ಣ್ಯುತ್ತಮಾಲಂಕೃತಸರ್ವಗಾತ್ರಂ |
 ಪೀತಾಂಬರಂ ಕಾಂಚನಭಕ್ತಿಚಿತ್ರಂ
 ಮಾಲಾಧರಂ ಕೇಶವಮಭ್ಯುಪೈಮಿ || 50 ||

ನಾರೋದ್ಭವಂ ವೇದವಿದಾಂ ವರಿಷ್ಠಂ
 ಯೋಗಾತ್ಮನಾಂ ಸಾಂಖ್ಯವಿದಾಂ ವರಿಷ್ಠಂ |
 ಆದಿತ್ಯರುದ್ರಾಶ್ವಿವಸುಪ್ರಭಾವಂ
 ಪ್ರಭುಂ ಪ್ರಪದ್ಯೇಽಚ್ಯುತಮಾದಿಭೂತಂ || 51 ||

ಶ್ರೀವತ್ಸಾಂಕಂ ಮಹಾದೇವಂ ದೇವಗುಹ್ಯಂ ಮನೋರಮಂ |
ಪ್ರಪದ್ಯೇ ಸೂಕ್ಷ್ಮಮತುಲಂ ವರೇಣ್ಯಮಭಯಪ್ರದಂ || 52 ||

ಪ್ರಭವಂ ಸರ್ವಭೂತಾನಾಂ ನಿರ್ಗುಣಂ ಪರಮೇಶ್ವರಂ |
ಪ್ರಪದ್ಯೇ ಮುಕ್ತಸಂಗಾನಾಂ ಯತೀನಾಂ ಪರಮಾಂ ಗತಿಂ || 53 ||

ಭಗವಂತಂ ಗುಣಾಧ್ಯಕ್ಷಮಕ್ಷರಂ ಪುಷ್ಕರೇಕ್ಷಣಂ |
ಶರಣ್ಯಂ ಶರಣಂ ಭಕ್ತ್ಯಾ ಪ್ರಪದ್ಯೇ ಭಕ್ತವತ್ಸಲಂ || 54 ||

ತ್ರಿವಿಕ್ರಮಂ ತ್ರಿಲೋಕೇಶಂ ಸರ್ವೇಷಾಂ ಪ್ರಪಿತಾಮಹಂ |
ಯೋಗಾತ್ಮಾನಂ ಮಹಾತ್ಮಾನಂ ಪ್ರಪದ್ಯೇಽಹಂ ಜನಾರ್ದನಂ || 55 ||

ಆದಿದೇವಮಜಂ ಶಂಭುಂ ವ್ಯಕ್ತಾವ್ಯಕ್ತಂ ಸನಾತನಂ |
ನಾರಾಯಣಮಣೀಯಾಂಸಂ ಪ್ರಪದ್ಯೇ ಬ್ರಾಹ್ಮಣಪ್ರಿಯಂ || 56 ||

ನಮೋ ಹರಾಯ ದೇವಾಯ ನಮಃ ಸರ್ವಮಹಾಯ ಚ |
ಪ್ರಪದ್ಯೇ ದೇವದೇವೇಶಮಣೀಯಾಂಸಂ ತನೋಃ ಸದಾ || 57 ||

ಏಕಾಯ ಲೋಕತತ್ತ್ವಾಯ ಪರತಃ ಪರಮಾತ್ಮನೇ |
ನಮಃ ಸಹಸ್ರಶಿರಸೇ ಅನಂತಾಯ ಮಹಾತ್ಮನೇ || 58 ||

ತ್ವಾಮೇವ ಶರಣಂ ದೈವಮೃಷಯೋ ವೇದಪಾರಗಾಃ |
ಕೀರ್ತಯಂತಿ ಚ ಯಂ ಸರ್ವೇ ಬ್ರಹ್ಮಾದೀನಾಂ ಪರಾಯಣಂ || 59 ||

ನಮಸ್ತೇ ಪುಂಡರೀಕಾಕ್ಷ ಭಕ್ತಾನಾಮಭಯಪ್ರದ |
ಅಬ್ರಹ್ಮಣ್ಯ ನಮಸ್ತೇಽಸ್ತು ತ್ರಾಹಿ ಮಾಂ ಶರಣಾಗತಂ || 60 ||

ಪುಲಸ್ತ್ಯ ಉವಾಚ
ಭಕ್ತಿಂ ತಸ್ಯಾನುಸಂಚಿಂತ್ಯ ನಾಗಸ್ಯಾಮೋಘಸಂಭವಃ |
ಪ್ರೀತಿಮಾನಭವದ್ವಿಷ್ಟುಃ ಶಂಖಚಕ್ರಗದಾಧರಃ || 61 ||

ಸಾನ್ನಿಧ್ಯಂ ಕಲ್ಪಯಾಮಾಸ ತಸ್ಮಿನ್ನರಸಿ ಕೇಶವಃ |
ಗರುಡಸ್ಥೋ ಜಗತ್ಸ್ವಾಮೀ ಲೋಕಾಧಾರಸ್ತಪೋಧನ || 62 ||

ಗ್ರಾಹಗ್ರಸ್ತಂ ಗಜೇಂದ್ರಂ ತಂ ತಂ ಚ ಗ್ರಾಹಂ ಜಲಾಶಯಾತ್ |
ಉಜ್ಜಹಾರಾಪ್ರಮೇಯಾತ್ಮಾ ತರಸಾ ಮಧುಸೂದನಃ || 63 ||

ಜಲಸ್ಥಂ ದಾರಯಾಮಾಸ ಗ್ರಾಹಂ ಚಕ್ರೇಣ ಮಾಧವಃ |
ಮೋಕ್ಷಯಾಮಾಸ ನಾಗೇಂದ್ರಂ ಪಾಶೇಭ್ಯಃ ಶರಣಾಗತಂ || 64 ||

ಏವಂ ಹಿ ದೇವಶಾಪೇನ ಹೂಹೂರ್ಗಂಧರ್ವಸತ್ತಮಃ |
ಗ್ರಾಹತ್ವಮಗಮತ್ಕೃಷ್ಣಾನ್ಮೋಕ್ಷಂ ಪ್ರಾಪ್ಯ ದಿವಂ ಗತಃ || 65 ||

ಗಜೋಽಪಿ ವಿಷ್ಣುನಾ ಸ್ಪೃಷ್ಟೋಜಾತೋ ದಿವ್ಯವಪುಃ ಪುಮಾನ್ |
ಪಾಪಾದ್ ವಿಮುಕ್ತೌ ಯುಗಪದ್ಗಜಗಂಧರ್ವಸತ್ತಮೌ || 66 ||

ಪ್ರೀತಿಮಾನ್ಪುಂಡರೀಕಾಕ್ಷಃ ಶರಣಾಗತವತ್ಸಲಃ |
ಅಭವತ್ತ್ವಥ ದೇವೇಶಸ್ತಾಭ್ಯಾಂ ಚೈವ ಪ್ರಪೂಜಿತಃ || 67 ||

ಇದಂ ಚ ಭಗವಾನ್ಮೋಗೀ ಗಜೇಂದ್ರಂ ಶರಣಾಗತಂ |
ಪ್ರೋವಾಚ ಮುನಿಶಾರ್ದೂಲ ಮಧುರಂ ಮಧುಸೂದನಃ || 68 ||

ಶ್ರೀಭಗವಾನುವಾಚ
ಯೇ ಮಾಂ ತ್ವಾಂ ಚ ಸರಶ್ಚೇದಂ ಗ್ರಾಹಸ್ಯ ಚ ವಿದಾರಣಂ |
ಗುಲ್ಮಕೀಚಕವೇಣೂನಾಂ ರೂಪಂ ಮೇರುಸುತಸ್ಯ ಚ || 69 ||

ಅಶ್ವತ್ಥಂ ಭಾಸ್ಕರಂ ಗಂಗಾಂ ನೈಮಿಷಾರಣ್ಯಮೇವ ಚ |
ಸಂಸ್ಮರಿಷ್ಯಂತಿ ಮನುಜಾಃ ಪ್ರಯತಾಃ ಸ್ಥಿರಬುದ್ಧಯಃ || 70 ||

ಕೀರ್ತಯಿಷ್ಯಂತಿ ಭಕ್ತ್ಯಾಚ ಶ್ರೋಷ್ಯಂತಿ ಚ ಶುಚಿವ್ರತಾಃ |
ದುಃಸ್ವಪ್ನೋ ನಶ್ಯತೇ ತೇಷಾಂ ಸುಸ್ವಪ್ನಶ್ಚ ಭವಿಷ್ಯತಿ || 71 ||

ಮಾತ್ಸ್ಯಂ ಕೌರ್ಮಂ ಚ ವಾರಾಹಂ ವಾಮನಂ ತಾರ್ಕ್ಷ್ಯಮೇವ ಚ |
ನಾರಸಿಂಹಂ ಚ ನಾಗೇಂದ್ರಂ ಸೃಷ್ಟಿಪ್ರಲಯಕಾರಕಂ || 72 ||

ಏತಾನಿ ಪ್ರಾತರುತ್ಥಾಯ ಸಂಸ್ಮರಿಷ್ಯಂತಿ ಯೇ ನರಾಃ |
ಸರ್ವಪಾಪೈಃ ಪ್ರಮುಚ್ಯಂತೇ ಪುಣ್ಯಾನ್ ಲೋಕಾನವಾಪ್ನಯುಃ || 73 ||

ಪುಲಸ್ತ್ಯ ಉವಾಚ
ಏವಮುಕ್ತ್ವಾ ಹೃಷೀಕೇಶೋ ಗಜೇಂದ್ರಂ ಗರುಡಧ್ವಜಃ |
ಸ್ವರ್ಶಯಾಮಾಸ ಹಸ್ತೇನ ಗಜಂ ಗಂಧರ್ವಮೇವ ಚ || 74 ||

ತತೋ ದಿವ್ಯವಪುರ್ಭೂತ್ವಾ ಗಜೇಂದ್ರೋ ಮಧುಸೂದನಂ |
ಜಗಾಮ ವಿಷ್ಣುಂ ಶರಣಂ ನಾರಾಯಣಪರಾಯಣಃ || 75 ||

ತತೋ ನಾರಾಯಣಃ ಶ್ರೀಮಾನ್ಮೋಕ್ಷಯಿತ್ವಾ ಗಜೋತ್ತಮಂ |
ಪಾಪಬಂಧಾಚ್ಚ ಶಾಪಾಚ್ಚ ಗ್ರಾಹಂ ಚಾದ್ಭುತಕರ್ಮಕೃತ್ || 76 ||

ಋಷಿಭಿಃ ಸ್ತೂಯಮಾನಶ್ಚ ದೇವಗುಹ್ಯಪರಾಯಣೈಃ |
ತತಃ ಸ ಭಗವಾನ್ವಿಷ್ಣುರ್ದುರ್ವಿಜ್ಞೇಯಗತಿಃ ಪ್ರಭುಃ || 77 ||

ಗಜೇಂದ್ರಮೋಕ್ಷಣಂ ದೃಷ್ಟ್ವಾ ದೇವಾಃ ಶಕ್ರಪುರೋಗಮಾಃ |
ವವಂದಿರೇ ಮಹಾತ್ಮಾನಂ ಪ್ರಭುಂ ನಾರಾಯಣಂ ಹರಿಂ || 78 ||

ಮಹರ್ಷಯಶ್ಚಾರಣಾಶ್ಚ ದೃಷ್ಟ್ವಾ ಗಜವಿಮೋಕ್ಷಣಂ |
ವಿಸ್ಮಯೋತ್ಪಲ್ಲನಯನಾಃ ಸಂಸ್ತುವಂತಿ ಜನಾರ್ದನಂ || 79 ||

ಪ್ರಜಾಪತಿಪತಿರ್ಬ್ರಹ್ಮಾ ಚಕ್ರಪಾಣೇರ್ವಿಚೇಷ್ಟಿತಂ |
ಗಜೇಂದ್ರಮೋಕ್ಷಣಂ ದೃಷ್ಟ್ವಾ ಇದಂ ವಚನಮಬ್ರವೀತ್ || 80 ||

ಯ ಇದಂ ಶೃಣುಯಾನ್ನಿತ್ಯಂ ಪ್ರಾತರುತ್ಥಾಯ ಮಾನವಃ |
ಪ್ರಾಪ್ನುಯಾತ್ಪರಮಾಂ ಸಿದ್ಧಿಂ ದುಃಸ್ವಪ್ನಶ್ಚ ವಿನಶ್ಯತಿ || 81 ||

ಗಜೇಂದ್ರಮೋಕ್ಷಣಂ ಪುಂಸಾಂ ಸರ್ವಪಾಪಪ್ರಣಾಶನಂ |
ಕಥಿತೇನ ಸ್ಮೃತೇನಾಥ ಶ್ರುತೇನ ಚ ತಪೋಧನ || 82 ||

ಏತತ್ಪವಿತ್ರಂ ಪರಮಂ ಸುಪುಣ್ಯಂ
ಸಂಕೀರ್ತನೀಯಂ ಚರಿತಂ ಮುರಾರೇಃ |
ಯಸ್ಮಿನ್ಕಿಲೋಕ್ತೇ ಬಹುಪಾಪಬಂಧನಾ -
ಲ್ಲಭೇತ ಮೋಕ್ಷಂ ದ್ವಿರದೋ ನು ಯದ್ವತ್ || 83 ||

ಅಜಂ ವರೇಣ್ಯಂ ವರಪದ್ಮನಾಭಂ
ನಾರಾಯಣಂ ಬ್ರಹ್ಮನಿಧಿಂ ಸುರೇಶಂ |
ತಂ ದೇವಗುಹ್ಯಂ ಪುರುಷಂ ಪುರಾಣಂ
ವಂದಾಮ್ಯಹಂ ಲೋಕಪತಿಂ ವರೇಣ್ಯಂ || 84 ||

|| ಇತಿ ಶ್ರೀಗಜೇಂದ್ರಮೋಕ್ಷಣಂ ಸಮಾಪ್ತಂ ||